

## **Linji gwida għall-prevenzjoni ta' tixrid tal-imxija tal-Covid-19 waqt iċ-ċelebrazzjoni tal-Ewwel Tqarbina u l-Grizma tal-Isqof**

### **1. INTRODUZZJONI**

- 1.1 Biex tithares is-saħħa ta' dawk li jkunu ser jirċievu l-Ewwel Tqarbina jew il-Grizma tal-Isqof, u ta' dawk li jkunu qed jattendu għal dawn iċ-ċelebrazzjonijiet, l-Arcidjoċesi ta' Malta qed tagħmel dawn il-miżuri ta' mitigazzjoni.

### **2. DEFINIZZJONIJIET**

- 2.1 Distanza ta' sigurtà (social distancing): id-distanza li għandha tinżamm bejn persuna u oħra kif stabbilit mill-awtoritajiet tas-saħħa. Din id-distanza hija ta' żewġ metri. Din ma tgħoddx għall-persuni li jgħixu fl-istess dar.

### **3. APPLIKABILITÀ**

- 3.1 Dawn il-miżuri jidhlu fis-seħħ mis-27 ta' Ġunju 2020 u jibqgħu jgħoddu sakemm ma jkunx speċifikat mod ieħor mill-Awtoritajiet tal-Knisja.
- 3.2 Dawn il-miżuri jistgħu jġu riveduti u tibdil jidhol fis-seħħ minnufih mingħajr avviż minn qabel.
- 3.3 Sakemm mhux speċifikat mod ieħor, il-miżuri f'dokumenti oħra jgħoddu wkoll għal dawn iċ-ċelebrazzjonijiet.

### **4. PREPARAZZJONI U AMMINISTRAZZJONI TAS-SAGRAMENTI**

- 4.1 Dawn iċ-ċelebrazzjonijiet għandhom isiru bid-devozzjoni meħtieġa imma mhux b'tul żejjed.
- 4.2 Minħabba l-possibbiltà li wara Settembru jerga' jkun hemm mill-ġdid il-bżonn ta' restrizzjonijiet minħabba l-pandemija, hi x-xewqa ta' Mons. Arcisqof li dis-sena (2020), l-Ewwel Tqarbina u l-Grizma tal-Isqof ikunu ċelebrati fix-xhur tas-sajf. Id-dati għandhom jintagħżlu mill-parroċċa.

- 4.3 Tkun haġa sabiha li l-parroċċi jsibu mod kreattivi (pereżempju permezz ta' riżorsi virtwali) kif jistgħu jagħmlu l-aħħar tnejn (katekezi) għas-sagrament filwaqt li jirrispettaw il-bżonnijiet ta' dawn iċ-ċirkustanzi ta' pandemija.
- 4.4 Dawk il-ġenituri li jhossu li wliedhom mhumiex preparati biex jirċievu s-sagrament, jistgħu jagħzlu li wliedhom jirċievu s-sagrament is-sena d-dieħla flimkien mal-kandidati ta' dik is-sena, jew f'xi parroċċa oħra jew skont arrangament li jkun sar mal-arċipriet/kappillan.

## 5. ILBIES

- 5.1 Hu sugġerit dejjem li l-ilbies ikun sempliċi u dinjituż. Minhabba ċ-ċirkustanzi preżenti, kemm rigward iż-żmien ta' preparazzjoni kif ukoll sitwazzjonijiet finanzjarji, mhux bilfors ikun ilbies li tradizzjonalment jintuża f'dawn is-sagramenti.
- 5.2 L-ilbies tal-kandidati, qraba, parrini u dawk kollha preżenti, għandu jkun dejjem diċenti anki meta ċ-ċelebrazzjoni ssir fil-beraħ.
- 5.3 Il-kandidati, ġenituri tagħhom, aħwa u parrini li jkunu bilqiegħda fil-cluster seats tal-kandidat, ma għandhomx għalfejn ikunu libsin visor/maskra.
- 5.4 Il-membri l-oħra tal-kongregazzjoni jistgħu jinżgħu l-maskra/visor biex jieħdu xi ritratt mal-kandidat wara ċ-ċelebrazzjoni. Wara li jittieħed ir-ritratt, il-maskra/visor għandhom jerġgħu jintlibsu sakemm ikunu għadhom fil-post taċ-ċelebrazzjoni.

## 6. POSTIJET

- 6.1 Il-postijiet fil-knisja għandhom jitqassmu skont il-kriterji stipulati għaċ-ċelebrazzjoni tal-quddiesa u li jkunu fis-seħħ fil-mument. Tkun haġa tajba, li fin-nuqqas ta' maskri, id-distanza bejn cluster u ieħor tiżdied.
- 6.2 Il-kandidati għall-Ewwel Tqarbina, għandhom joqogħdu f'cluster seats riservati għalihom flimkien mal-ġenituri tagħhom u huthom. Meta ċ-ċirkustanzi partikolari ta' familja ma tkunx tista' tippermetti dan, il-każ għandu jiġi diskuss individwalment.
- 6.3 Fil-każ tal-Griżma, il-kandidat għandu joqgħod fi cluster seat flimkien mal-parrinu/a. Il-ġenituri jkollhom arrangament ieħor fejn joqogħdu skont id-drawwa tal-post u l-bżonnijiet partikolari taċ-ċelebrazzjoni li qed issir f'dan iż-żmien.
- 6.4 Mhux permess li membri tal-familja jew membri oħra tal-ġemgħa joħorġu minn posthom, speċjalment biex jieħdu ritratti jew filmati.

## **7. IL-GRIZMA TAL-ISQOF**

- 7.1 Biex jiġi amministrat is-Sagrament tal-Grizma tal-Isqof, għandu jitfejja numru ta' tajjar biżżejjed, biż-żejt tal-Grizma. Iċ-ċelebrant ma jmissx moħħ il-kandidat b'subajgħ, imma permezz ta' tajjara. Għandha tintuża tajjara għal kull persuna. Wara l-quddiesa, dan it-tajjar għandu jinħaraq u m'għandux jittieħed mill-kandidati jew minn membri oħra tal-kongregazzjoni.
- 7.2 L-għotja tal-paċi waqt ir-rit tal-Grizma għandha tingħata billi jsir id-djalogu, mingħajr ma wieħed jieħu b'idejn xulxin.
- 7.3 Qabel jibda r-rit tad-dilka taż-żejt u malli jispicca, iċ-ċelebrant għandu jaħsel idejh bis-sanitiser. Għandu wkoll jaħsel idu bis-sanitiser kemm-il darba, incidentalment, imiss lill-kandidat jew persuni oħra waqt ir-rit tad-dilka.
- 7.4 Il-parrini jistgħu jpoġġu idhom fuq l-ispalla tal-kandidati meta r-rit jitlob hekk.
- 7.5 Is-saċerdot ma għandux ikollu kuntatt fiżiku mal-kandidati jew mal-parrini waqt l-ebda mument taċ-ċelebrazzjoni.
- 7.6 Waqt dan ir-rit, għandu jkun hemm l-inqas ammont ta' nies possibbli ħdejn iċ-ċelebrant. Dawn ma għandhomx għalfejn ikunu liebsa maskra/visor.
- 7.7 Għandu jkun hemm marki biex jindikaw fejn il-kandidat u l-parrinu/a għandhom jieqfu waqt li qegħdin jistennew biex jirċievu dan is-Sagrament. F'dan il-mument għandha tiġi rispettata d-distanza tas-sigurtà.

## **8. TQARBIN**

- 8.1 It-tqarbin għandu jsir fil-post biex tiġi evitata l-purċissjoni tat-tqarbin skont id-direttivi mogħtija rigward iċ-ċelebrazzjoni tal-quddiesa.
- 8.2 Fil-każ tal-Ewwel Tqarbina, is-saċerdot iqarben lill-kandidati biss. Wara, saċerdot ieħor jew ministru tat-tqarbin iqarben lill-kumpliment tal-familja u persuni oħra preżenti. Is-saċerdot li jkun qed iqarben lil dawn il-kandidati ma għandux għalfejn ikun liebes visor/maskra waqt li jkun qed iqarben lilhom. Wara li jlesti jqarben lill-kandidati, is-saċerdot jista' jkompli jqarben membri oħra tal-kongregazzjoni.
- 8.3 Fil-każ tal-Grizma tal-Isqof, is-saċerdot iqarben kemm lill-kandidati kif ukoll lill-parrini. Is-saċerdot li jkun qed iqarben lil dawk li jkunu għamlu l-grizma u l-parrini, ma għandux għalfejn ikun liebes visor/maskra waqt li jkun qed

iqarbinhom. Wara li jlesti jqarben lill-kandidati, is-saċerdot jista' jkompli jqarben membri oħra tal-kongregazzjoni.

## **9. TIFKIRIET**

- 9.1 Hu permess li jkun hemm fotografi u vidjografi professjonali jagħtu s-servizz tagħhom. Dawn għandhom ikunu dawk uffiċjali tal-parroċċa mqabbdha għal din l-okkażjoni. Dawn għandhom ukoll iżommu d-distanza ta' sigurtà mitluba.
- 9.2 Sakemm ma jkunx indikat mod ieħor, għandu jiġi evitat li jittieħdu ritratti tal-grupp tat-tfal. Madankollu, il-ġenituri tat-tfal jistgħu jiddeċiedu li t-tfal jieħdu ritratti ma' min jixtiequ huma, mingħajr il-ħtieġa għal dak il-mument li tinżamm distanza soċjali.
- 9.3 Filwaqt li jistgħu jingħataw ċertifikati lill-kandidati, dan hu suġġerit li jsir aktar 'il quddiem u mhux waqt iċ-ċelebrazzjoni. Dawn it-tifkriet ma għandhomx jiġru minn id għall-oħra bla bżonn.
- 9.4 Fl-ebda ħin taċ-ċelebrazzjoni, is-saċerdot jew persuni ma għandhom jieħdu b'idejn persuni oħra.